



ပြည်ထောင်စုသမ္မတမြန်မာနိုင်ငံတော်  
 အမျိုးသားညီညွတ်ရေးအစိုးရ  
 စီမံကိန်း၊ ဘဏ္ဍာရေးနှင့် ရင်းနှီးမြုပ်နှံမှု ဝန်ကြီးဌာန

၂၀၂၂ - ၂၀၂၃



# NUGPay

## ပြည်သူ့သို့ အစီရင်ခံစာ



ပြည်ထောင်စုသမ္မတမြန်မာနိုင်ငံတော်၊ အမျိုးသားညီညွတ်ရေးအစိုးရ၊ စီမံကိန်း၊ ဘဏ္ဍာရေးနှင့် ရင်းနှီးမြုပ်နှံမှုဝန်ကြီးဌာနမှ NUGPay စတင်ခြင်း တစ်နှစ်ပြည့်အထိန်းအမှတ်အဖြစ် ထုတ်ဝေသည်။ ယခုအစီရင်ခံစာတွင် NUGPay ၏ မျှော်မှန်းချက်၊ ဦးတည်ချက်၊ မူဝါဒများနှင့် အောင်မြင်မှုပြညွှန်းချက်များအား ထည့်သွင်းဖော်ပြထားပါသည်။



Annual Report

Jun 2023



---

NUGPay

ပြည်သူ့သို့ အစီရင်ခံစာ  
၂၀၂၂ - ၂၀၂၃

© ၂၀၂၃ NUGPay Management Team/ စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှု ဝန်ကြီးဌာန  
အမျိုးသားညီညွတ်ရေးအစိုးရ

© 2023 NUGPay Management Team/ Ministry of Planning Finance and Investment  
National Unity Government of Myanmar  
Website: <https://www.nugmyanmar.org/en/>  
Website: <https://mopfi.nugmyanmar.org/>  
Website: <https://nugpay.app/>

# မှတ်တမ်းတင်ဂုဏ်ပြုခြင်း

ဒစ်ဂျစ်တယ်မြန်မာကျပ် (DMMK) နှင့် NUGPay သည် ပြည်သူ့တော်လှန်ရေးမှ ပေါက်ဖွားလာသော ငွေကြေးဝန်ဆောင်မှုများ ဖြစ်စေကာမူ ပြည်သူ၏ ဝန်းရံ ထောက်ခံမှု မပါရှိပဲ အောင်မြင်နိုင်မည် မဟုတ်ပါ။

ဤ တစ်နှစ်တာ ကာလအတွင်း အခက်အခဲ စိန်ခေါ်မှုပေါင်း များစွာကြားမှ တော်လှန်ရေးအားမာန်ဖြင့် အားမလျှော့တမ်း ပါဝင်ခဲ့ကြပါသော NUGPay သုံးစွဲသူ ပြည်သူများ၊ NUGPay ကိုယ်စားလှယ်အေးဂျင့်များ၊ NUGPay အဖွဲ့သားများ အားလုံးကို မှတ်တမ်းတင် ဂုဏ်ပြုအပ်ပါသည်။

လေးစားမှုဖြင့်

စီမံကိန်း၊ ဘဏ္ဍာရေးနှင့် ရင်းနှီးမြုပ်နှံမှု ဝန်ကြီးဌာန  
အမျိုးသားညီညွတ်ရေးအစိုးရ

---

# ပြည်ထောင်စုဝန်ကြီး၏ အမှာစကား

တော်လှန်ရေးလိုအပ်ချက်အတွက် NUGPay ကို ဖန်တီးလည်ပတ်ခဲ့တာ ၁ နှစ်ပြည့်မြောက်ခဲ့ပါပြီ။ တော်လှန်ပြည်သူတွေ လုံခြုံဘေးကင်းစွာ ထောက်ပံ့နိုင်ရေးက NUGPay ရဲ့ အန္တိမရည်မှန်းချက်ပါပဲ။

လက်တွေ့မှာလဲ အကြမ်းဖက်စစ်တပ်ရဲ့ ငွေကြေးယန္တရားကနေ သီးသန့်လွတ်ကင်းတဲ့ ငွေကြေးဝန်ဆောင်မှုကို ထိထိရောက်ရောက် အကောင်အထည် ဖော်ဆောင်နိုင်ခဲ့တဲ့ အတွက် သုံးစွဲသူပြည်သူများနဲ့ NUGPay အဖွဲ့သားများကို အထူး မှတ်တမ်းတင် ဂုဏ်ပြုအပ်ပါတယ်။ ပြီးခဲ့တဲ့ ၁ နှစ်တာ ကာလအတွင်း ရင်ဆိုင်ကြုံတွေ့ခဲ့ရတဲ့ အားနည်းချက်၊ အားသာချက်တွေ၊ စိန်ခေါ်မှုတွေကို လေ့လာသုံးသပ်ပြီး ပိုမိုကောင်းမွန်တဲ့ ဝန်ဆောင်မှုတွေ ပေးနိုင်အောင်လည်း ကြိုးပမ်းဆောင်ရွက်လျက်ရှိပါတယ်။

တော်လှန်ပြည်သူများအနေဖြင့်လည်း NUGPay ကို ယုံကြည်စွာသုံးစွဲပြီး နွေဦးအောင်ပွဲရသည်အထိ မဆုတ်မနစ် ထောက်ပံ့ပါဝင်ပေးကြပါလို့ မေတ္တာရပ်ခံတိုက်တွန်း အပ်ပါတယ်။

အရေးတော်ပုံ မုချအောင်ရမည်။



တင်ထွန်းနိုင်  
ပြည်ထောင်စုဝန်ကြီး  
စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှု ဝန်ကြီးဌာန

---

# ဒုတိယပြည်ထောင်စုဝန်ကြီး၏

## အမှာစကား

ပြည်သူလူထုရဲ့ တော်လှန်ရေးအပေါ် သက်ဝင်ယုံကြည်မှုအားနဲ့ NUGPay စတင်ခဲ့တာ တစ်နှစ်ပြည့်ပါပြီ။ အခက်အခဲတွေ စိန်ခေါ်မှုတွေကြားကနေ အခိုင်အမာရပ်တည်လာနိုင်ခဲ့တာ NUGPay အဖွဲ့သားတွေသာမက ပြည်သူအားလုံးရဲ့ အောင်မြင်မှုပါပဲ။

တော်လှန်ရေးမှာ အနီးကပ်ဆုံး အလုံခြုံဆုံး စိတ်အချရဆုံး ရဲဘော်ရဲဘက်အဖြစ် NUGPay က တာဝန်ကျေပွန်နေမှာဖြစ်သလို အာဏာရှင်ကိုဖြုတ်ချဖို့အတွက် ဇွဲသတ္တိ၊စိတ်ဓာတ် ခိုင်ကျည်စွာဖြင့် လိုရာပန်းတိုင်သို့ ချီတက်ကြပါစို့။



မင်းလေယျာဦး  
ဒုတိယပြည်ထောင်စုဝန်ကြီး  
စီမံကိန်း၊ဘဏ္ဍာရေးနှင့် ရင်းနှီးမြှုပ်နှံမှု ဝန်ကြီးဌာန

---

# နိဒါန်း

ပြည်ထောင်စုသမ္မတမြန်မာနိုင်ငံတော်၊ အမျိုးသားညီညွတ်ရေးအစိုးရသည် အကြမ်းဖက် စစ်ကောင်စီ၏ ထိန်းချုပ်မှု အောက်တွင်ရှိသော ငွေကြေးစနစ်များအပေါ် မှီခိုနေမှုကို အဆုံးသတ်နိုင်ရန်၊ ပြည်သူများကြုံတွေ့နေရသည့် လုံခြုံရေး စိန်ခေါ်မှုများဖြေရှင်းနိုင်ရန်၊ စစ်အာဏာရှင်စနစ်အားအမြစ်ဖြတ် ချေမှုန်းနိုင်ရေးအတွက် လွတ်လပ်ပြီးလုံခြုံစိတ်ချရ၍ လက်လှမ်းမီနိုင်သော ငွေကြေးလည်ပတ်မှုယန္တရားတစ်ခုကို ဖော်ဆောင်နိုင်ရန် ကြိုးပမ်း ဆောင်ရွက်ခဲ့ပါသည်။

၂၀၂၂ ခုနှစ် ဇွန်လ ၂၆ ရက်နေ့တွင် အမျိုးသားညီညွတ်ရေးအစိုးရ၊ ပြည်ထောင်စု အစိုးရအဖွဲ့၏ သဘောတူညီချက်ဖြင့် ဒစ်ဂျစ်တယ် မြန်မာကျပ် (Digital Myanmar Kyat - DMMK) ကို နိုင်ငံတော်၏ တရားဝင်ဒစ်ဂျစ်တယ်ငွေကြေး အဖြစ် သတ်မှတ် ဖြန့် ဝေခဲ့ပါသည်။

၂၀၂၂ ခုနှစ် ဇူလိုင်လ ၁ ရက်နေ့တွင် စတင်မိတ်ဆက်ခဲ့သော NUGPay သည် တစ်နှစ် ပြည့် မြောက်ခဲ့ပြီဖြစ်၍ ဤအစီရင်ခံစာကို ထုတ်ဝေလိုက်ပါသည်။

# စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှုဝန်ကြီးဌာန

စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှုဝန်ကြီးဌာနသည် -

- အာဏာသိမ်းစစ်ကောင်စီအား အကျိုးပြုစေရန် ရည်ရွယ်၍ စီးဝင်လာမည့် မည်သည့် ဘဏ္ဍာငွေကြေး အထောက်အပံ့ကိုမဆို တားဆီးပိတ်ပင်မှုများ ပြုလုပ်သွားရေး။
- ပြည်သူ့လူထု၏ လိုလားတောင့်တချက်နှင့်အညီ ပေါ်ပေါက်လာမည့် ဖက်ဒရယ် ဒီမိုကရေစီ နိုင်ငံတော်အသစ် တည်ဆောက်ရာတွင် အထောက်အပံ့ရစေမည့် ဘဏ္ဍာငွေများ ရရှိစေရေး စသည့် မူဝါဒ ရည်မှန်းချက်များ ထားရှိ၍ ပြည်သူ့လူထုမှ အပ်နှင်းထားသည့် တော်လှန်ရေးတာဝန်များ ထမ်းဆောင်လျက်ရှိပါသည်။

ယခုအစီရင်ခံစာတွင် မူဝါဒ (၁) အရ စတင်ထားသည့် ဒစ်ဂျစ်တယ်မြန်မာကျပ် စီမံကိန်း၊ NUGPay ၏ မျှော်မှန်းချက်၊ ဦးတည်ချက်၊ မူဝါဒများနှင့် အောင်မြင်မှုပြညွှန်းချက်များ ထည့်သွင်း ဖော်ပြထားပါသည်။

## နောက်ခံအကြောင်းအရာ

၂၀၂၁ ခုနှစ်၊ ဖေဖော်ဝါရီလ ၁ ရက်နေ့တွင် အကြမ်းဖက်စစ်တပ်မှ လက်နက်အားကိုးဖြင့် ပြည်သူ့အာဏာကို အဓမ္မ သိမ်းပိုက်ခဲ့သည့် စစ်အာဏာသိမ်းခြင်းကို မြန်မာပြည်သူ့လူထု တစ်ရပ်လုံးက လုံးဝ လက်မခံခဲ့ကြပဲ ယနေ့အချိန်ထိ နည်းလမ်းပေါင်းစုံဖြင့် တွန်းလှန်ဆန့်ကျင်နေကြပြီး အကြမ်းဖက်စစ်တပ်က ငြိမ်းချမ်းစွာ ဆန္ဒပြမှုများကို စစ်မြေပြင် ကဲ့သို့ပင် လက်နက်မဲ့ပြည်သူ့လူထုအား မတရားဖမ်းဆီးခြင်း၊ တရားလက်လွတ် သတ်ဖြတ်ခြင်းနှင့် ထိန်းသိမ်းခြင်း စသည့် နည်းလမ်းများဖြင့်ရက်စက် ကြမ်းကြုတ်စွာ ဆောင်ရွက်ခဲ့ ကြသည်။

ထို့ပြင် ပြည်သူ့လူထု နေ့စဉ်အသုံးပြုနေသော ဘဏ္ဍာရေး၊ ငွေကြေးစနစ်များသည် အကြမ်းဖက်စစ်အုပ်စု၏ လွှမ်းမိုး ထိန်းချုပ်မှုအောက်တွင် ရောက်ရှိနေပြီး ပြည်သူ့လူထု၏ လုံခြုံရေးထိပါးလာမှုအပေါ် ငွေပေးချေမှုများ လုံခြုံမြန်ဆန်စွာ ပြုလုပ်နိုင်ရန် အတားအဆီးများကိုလျှော့ချကာ တော်လှန်ရေးနှင့် မက်ခရိုစီးပွားရေးအတွက် အပြု

---

သဘောဆောင်၍ ကောင်းမွန်သော အကျိုးသက်ရောက်မှုများကို ဆောင်ကျဉ်းပေးနိုင်သည့် နိုင်ငံတော်၏ ဒစ်ဂျစ်တယ်ငွေကြေး စနစ် တစ်ခုကို အမျိုးသားညီညွတ်ရေးအစိုးရက တည်ထောင်ရန် ဆုံးဖြတ်ခဲ့ပါသည်။

ယနေ့ကမ္ဘာတွင်လည်း ဒစ်ဂျစ်တယ်နည်းပညာများ၏ ဖွံ့ဖြိုးတိုးတက်လာမှုသည် အခွင့်အလမ်းများသာမက စိန်ခေါ်မှု များဆောင်ကြဉ်းပေးသည့် နည်းပညာ ဒီရေလှိုင်းကြီး တစ်ခုပင်ဖြစ်ပြီး အင်တာနက်နှင့်ပတ်သက်သော နည်းပညာများ မှတစ်ဆင့် ကျွန်ုပ်တို့၏ နေ့စဉ်လုပ်ငန်းဆောင်တာများ၊ အသက်မွေးဝမ်းကြောင်းမှု၊ စီမံကိန်းများနှင့် လူမှုဆက်ဆံရေးများ အထိ နည်းပညာကို ထိုးဖောက်ကျယ်ပြန့်စွာ အသုံးပြုလာကြပါသည်။

Artificial Intelligence(AI) နည်းပညာများ၊ ဘလော့ချိန်း (Blockchain) နှင့် အခြား Internet of Things ကဲ့သို့သော ဒစ်ဂျစ်တယ်နည်းပညာများ အရှိန်အဟုန်ဖြင့် ဖွံ့ဖြိုး တိုးတက်လာပြီး ဒစ်ဂျစ်တယ်စီးပွားရေးလုပ်ငန်းပုံစံ အသစ်များ ပေါ်ထွက်လာသည်နှင့်အမျှ အင်တာနက်၊ ဘလော့ချိန်း၊ ခရစ်စ်တို စသည့် ကျယ်ပြန့်လှသော နည်းပညာများသည် လည်း လူမှုနေ့စဉ်ဘဝ၏ အစိတ်အပိုင်းတစ်ခုဖြစ်လာနေပါသည်။

ကမ္ဘာတစ်ဝှမ်းလုံးရှိ ဗဟိုဘဏ်များက သမားရိုးကျမဟုတ်သော ဆန်းသစ်သည့် ငွေကြေး စနစ်များ စတင်နိုင်ရန် အခွင့်အလမ်းတစ်ခုအဖြစ် တည်ရှိလာသည့် ဘလော့ချိန်းနည်း ပညာကို အသုံးပြု၍ ဗဟိုဘဏ်ဒစ်ဂျစ်တယ်ငွေကြေး (Central Bank Digital Currency) ကို ဖန်တီးနိုင်ရန် ကြိုးပမ်းလာကြပြီဖြစ်ပါသည်။

၎င်းကဲ့သို့ ဒစ်ဂျစ်တယ်ငွေကြေးနည်းနာများကို အသုံးပြုခြင်းသည် သုံးစွဲသူများအတွက် ငွေ ပေးချေရန် အခြားရွေးချယ်စရာ နည်းလမ်းတစ်ခု ဖြစ်စေသည့်အပြင် လုံခြုံစွာအသုံးပြုနိုင် မှု၊ ငွေပေးချေမှု ကုန်ကျစရိတ်များကို လျော့ချပေးနိုင်မှုတို့ကြောင့် နိုင်ငံတွင်း ငွေကြေး လည်ပတ်မှုကို ပိုမိုကောင်းမွန်လာစေနိုင်ပါသည်။



---

မြန်မာနိုင်ငံ၏ ပထမဆုံးသော ဘဏ္ဍာရေးနည်းပညာသုံး ဒစ်ဂျစ်တယ်မြန်မာကျပ်သည် နိုင်ငံတော်၏ တရားဝင် ဒစ်ဂျစ်တယ်ငွေကြေးပင်ဖြစ်ပြီး ဒီမိုကရေစီခရီးစဉ်တွင် အကြမ်းဖက်စစ်တပ်၏ ဝင်ရောက်စွက်ဖက်မှုမရှိသော၊ အမှီအခိုကင်းသော ငွေကြေးစနစ် တစ်ခုအဖြစ် အထောက်အကူဖြစ်စေရန် ရည်ရွယ်ပါသည်။

## ဒစ်ဂျစ်တယ်မြန်မာကျပ်

ဒစ်ဂျစ်တယ်မြန်မာကျပ်သည် တရားဝင် ငွေကြေးတစ်ခုဖြင့် ကျောထောက်နိုင်ခံပြုထားသော Blockchain နည်းပညာသုံး ဒစ်ဂျစ်တယ် ငွေကြေးတစ်ခုဖြစ်ပြီး ဈေးကွက်အတွင်း၌ ဗဟိုဘဏ် ဒစ်ဂျစ်တယ်ငွေကြေး (CBDC) ကဲ့သို့ တည်ရှိနေပါသည်။ DMMK စနစ်သည် လွတ်လပ်စွာ တည်ရှိမှု၊ အလွယ်တကူရရှိနိုင်မှု၊ တီထွင်ဆန်းသစ်မှုနှင့် လုံခြုံမှု စသည့် အခြေခံမူများဖြင့် ဖန်တီးထားခြင်း ဖြစ်ပါသည်။

ဤမူဝါဒများကို လက်ရှိ စိန်ခေါ်မှုများဖြစ်သော ပြည်သူ့ များ၏ ဘဏ္ဍာရေးအကျပ်အတည်းများ၊ ကိုယ်ရေးအချက်အလက်လုံခြုံရေး၊ နည်းပညာ၊ အသုံးစရိတ်နှင့် စီးပွားရေးအခြေအနေ အကျိုးပြုမှုတို့ကို လေ့လာဆန်းစစ်ကာ အကောင်အထည်ဖော် ဆောင်ရွက်ထားပါသည်။ DMMK သည် တရားဝင်အစိုးရမှ အသိအမှတ်ပြုထားသော တရားဝင် ငွေကြေးတစ်ခုပင် ဖြစ်၍ ပြည်သူများအနေဖြင့် တရားဝင် ငွေကြေးများဖြစ်သော မြန်မာကျပ်ငွေ သို့မဟုတ် DMMK ကို အသုံးပြုနိုင်ပြီး ၎င်းကို NUGPay မိုဘိုင်း ပိုက်ဆံအိတ်ဖြင့် ရယူနိုင်ပါသည်။

## စီမံခန့်ခွဲမှု မူဘောင်

DMMK စနစ်ကို လွတ်လပ်မှု၊ သုံးစွဲနိုင်မှု၊ ဆန်းသစ်တီထွင်မှုနှင့် ဘေးကင်းလုံခြုံမှု စသည့် အခြေခံစံနှုန်းများဖြင့် ဖန်တီးထားပါသည်။ ဤဒီဇိုင်းအခြေခံမူဘောင်များကို လက်ရှိ စီးပွားရေးကန့်သတ်ချက်များ၊ လုံခြုံရေး၊ နည်းပညာ ပံ့ပိုးမှုနှင့် ကုန်ကျစရိတ်များ စသည်တို့ကို သုတေသနပြုလုပ်၍ ပြည်သူ့လူထုကြုံတွေ့နေရသည့် အခက်အခဲများကို ဖြေရှင်းနိုင်ရန် ရေးဆွဲခဲ့ပါသည်။

ထို့အပြင် DMMK ငွေကြေး၏ ဂုဏ်သတ္တိများ၊ ငွေကြေးလည်ပတ်မှုပုံစံ၊ ဒစ်ဂျစ်တယ် ငွေကြေးဂေဟစနစ် ဖွံ့ဖြိုးတိုးတက်ရေး၊ ဥပဒေနှင့် စည်းမျဉ်းစည်းကမ်း လိုက်နာမှုနှင့် တာဝန်များ၊ နည်းပညာဆိုင်ရာ လမ်းပြမြေပုံရွေးချယ်မှုများနှင့် မူဝါဒပိုင်းဆိုင်ရာလေ့လာမှုများ အားလုံးကို ဆောင်ရွက်ပြီး ပြင်ဆင်ထားပါသည်။

၎င်းကဲ့သို့ အဆင့်ဆင့်အားဖြင့် ပြင်ဆင်မှုများ၏ ရည်ရွယ်ချက်မှာ လက်ရှိတွင်သာမက အနာဂတ် မြန်မာနိုင်ငံအတွက် လွတ်လပ်လုံခြုံ၍ ပြည်သူ့အားလုံးပါဝင်သော၊ ယုံကြည်စိတ်ချရသော DMMK စနစ် ဒီဇိုင်းပုံစံကို ဖန်တီးနိုင်ရန် ဖြစ်ပါသည်။ အမျိုးသားညီညွတ်ရေးအစိုးရသည် DMMK ငွေကြေး ထုတ်ဝေရန်၊ ငွေကြေးလည်ပတ်ရန်၊ စီမံခန့်ခွဲရန် တာဝန်ရှိပြီး ၎င်း ငွေကြေးစနစ်ကို အဆင့် ၂ ဆင့်ဖြင့် စီမံခန့်ခွဲမှု ပြုလုပ်ပါသည်။ DMMK ဒီဇိုင်း မူဘောင်တွင် ပါဝင်သည့် သက်ဆိုင်သူများမှာ အောက်ပါအတိုင်း ဖြစ်ပါသည်-



ပုံ (၁) DMMK ဒီဇိုင်းမူဘောင်

ဒစ်ဂျစ်တယ်မြန်မာကျပ် စီမံကိန်း၏ စီမံခန့်ခွဲမှု လမ်းပြမြေပုံမှာ အောက်ပါအတိုင်း ဖြစ်ပါသည်။



# စီမံခန့်ခွဲမှုလမ်းပြမြေပုံ

## ၂၀၂၁

### အောက်တိုဘာ

#### စတင်ခြင်း

၀၀၀ အကြမ်းဖက်သမားများနှင့် ၎င်းတို့လွှမ်းမိုးသော ဘဏ္ဍာရေးအဖွဲ့အစည်းများကြောင့် ပြည်သူများ၏ လုံခြုံရေးအပေါ်ထိခိုက်လာမှုအား တန်ပြန်နိုင်ရန်အတွက် မိုဘိုင်းဖုန်းဆက်သွယ်မှု ပြုလုပ်ရန် ပထမဆုံး လုပ်ငန်းအစည်းအဝေး စတင်ခဲ့သည်။

### နိုဝင်ဘာ

#### Roadmap

လုပ်ငန်းပုံစံများ၊ ငွေကြေးလည်ပတ်မှု၊ စီးပွားရေး၊ ဘဏ္ဍာရေး၊ လုံခြုံရေး၊ နှင့် စီမံခန့်ခွဲမှုဆိုင်ရာ မူဝါဒများ၊ လေ့လာမှုများ၊ ဆန်းစစ်ချက်နှင့် သုတေသနများ စတင်ရန် လမ်းပြမြေပုံ အတည်ပြုခဲ့။

### ဒီဇင်ဘာ

#### သုတေသန

ပြည်တွင်းပြည်ပမှ ပညာရှင်ဆိုင်ရာ ကျွမ်းကျင်သူများ၊ ပညာရှင်များနှင့် တွေ့ဆုံဆွေးနွေးခြင်း။ နိုင်ငံတကာရှိ ဒစ်ဂျစ်တယ်ငွေကြေးပုံစံများ၊ ဗဟိုဘဏ်ဒစ်ဂျစ်တယ်ငွေကြေးပုံစံများ၊ ငွေကြေးမူဝါဒများအား သုတေသနပြုခြင်း စတင်ခဲ့။

## ၂၀၂၂

### ဧပြီ

#### DMMK ဖြစ်ပေါ်ခြင်း

သုတေသန အဆင့်ဆင့်ကို အခြေပြု၍

- ပြည်သူများအတွက် ဝန်ဆောင်မှု ပေးနိုင်မှု
  - တော်လှန်ရေးအား အထောက်အကူပေးနိုင်မှု
  - မြန်မာနိုင်ငံ၏ လက်ရှိကာလ အခြေအနေများအပေါ် အကောင်းဆုံး ဖြည့်လည်ပတ်နိုင်မှု
  - အနာဂတ်ဖက်ဒရယ်ပြည်ထောင်စု အတွက် ဒစ်ဂျစ်တယ်အခြေခံများ တည်ဆောက်နိုင်မှု
- စံနှုန်းများဖြင့် ငွေကြေးပုံစံ တစ်ခုကို ရွေးချယ်ခဲ့သည်။

၎င်းသည် မြန်မာနိုင်ငံ၏ ပထမဆုံး ဗဟိုဘဏ် ဒစ်ဂျစ်တယ်ငွေကြေး (CBDC) ကဲ့သို့တည်ရှိသော ဒစ်ဂျစ်တယ် မြန်မာကျပ် (DMMK) ဖြစ်လာသည်။

## ၂၀၂၂

### ဧပြီ

#### NUGPay

NUGPay Application နှင့် DMMK အား ကနဦး စမ်းသပ်လည်ပတ်ခြင်း။

### ဧပြီ

#### စမ်းသပ်ကာလ

ဈေးကွက်၌ စတင်ပိတ်ဆက်ခြင်း

### ဩဂုတ် + စက်တင်ဘာ

#### ချိတ်ဆက်ခြင်း

အမျိုးသားညီညွတ်ရေးအစိုးရ ပြည်တွင်းအခွန်များ ဦးစီးဌာန၊ အောင်လံလွှင့်ချိနေဦးထီးငွေတိုက် စာချုပ် နှင့် EOD ပရောဂျက်များ တွင် NUGPay အား အသုံးပြုနိုင်ရန် ချိတ်ဆက်ခြင်း။


### အောက်တိုဘာ + ယခု

#### Commercial Launch

- အောက်တိုဘာ ၁ ရက်နေ့မှ စတင်၍ Commercial Launch စတင်ခြင်း။
- iOS version စတင်ခြင်း။
- LiveChat မှတစ်ဆင့် Activation code ဝယ်ယူခြင်း။
- LiveChat မှတစ်ဆင့် USDT နှင့်ငွေပြည့်ခြင်း



ပုံ (၂) စီမံခန့်ခွဲမှုလမ်းပြမြေပုံ



---

NUGPay သည် မြန်မာနိုင်ငံ၏ ပထမဆုံးသော ဘလော့ချိန်း နည်းပညာသုံး မိုဘိုင်း ပိုက်ဆံအိတ် ဖြစ်သည်။ သုံးစွဲသူပြည်သူလူထုသည် DMMK ငွေကြေးအား NUGPay မှ တဆင့်ရယူနိုင်ပါသည်။

## NUGPay ၏ မျှော်မှန်းချက် (Vision)

- စစ်အာဏာရှင်စနစ်ကို အမြစ်ဖြတ်ချေမှုန်းရေး၊
- ဖက်ဒရယ်ပြည်ထောင်စု တည်ဆောက်ရေးနှင့် မက်ခရိုစီးပွားရေးဖွံ့ဖြိုးတိုးတက်မှု တွင် ယာဉ်ရထားတစ်စင်းအဖြစ် ပါဝင်ရန်။

## NUGPay ၏ ဦးတည်ချက် (Mission)

ကျပ်ငွေ၏ တည်ရှိမှုပုံစံအား ခိုင်မာစေရန်နှင့် ပြည်သူလူထုအား ဆန်းသစ်သော ဘဏ္ဍာရေးဝန်ဆောင်မှုများကို အလွယ်တကူရယူနိုင်ရန် ပံ့ပိုးပေးခြင်းဖြင့် လူမှုစီးပွားအခွင့်အလမ်းများ တိုးပွားလာစေရန်။



NUGPay အကောင့်ဖွင့်ဖို့ ၃ မိနစ်ပဲလိုပါတယ်။

---

# NUGPay ၏ စံတန်ဖိုးများ

## (၁) ရယူနိုင်မှု

မြန်မာနိုင်ငံတွင် Mobile Payment ဝန်ဆောင်မှုများသည် ဘဏ်စာရင်းမရှိသူများ အတွက် ငွေကြေးဝန်ဆောင်မှုများ ရယူနိုင်ရန် အခွင့်အလမ်းတစ်ခု ဖြစ်လာခဲ့ပြီး ၂၀၁၆ တွင် ၁% ၊ ၂၀၁၉ တွင် ၈၀% နှင့် ၂၀၂၁ ခုနှစ်တွင် ငွေပေးငွေယူ Transaction တန်ဖိုး သည် အမေရိကန်ဒေါ်လာ သန်းပေါင်း ၃.၃ ဘီလီယံထိ ရှိလာသည်။ (Statista Market Insights, 2023)

သို့သော် ပြည်တွင်းပုဂ္ဂလိက ဘဏ္ဍာရေးဝန်ဆောင်မှုများသည် အကြမ်းဖက် စစ်အုပ်စု၏ လွှမ်းမိုးမှု ခံရသဖြင့် လုံခြုံ စိတ်ချရသော ငွေကြေးဝန်ဆောင်မှုများ ပေးအပ်နိုင်ရန် NUGPay ကို တော်လှန်ရေးကာလ အတွင်း၌ စတင်ခဲ့သည်။ လက်ရှိတွင် တော်လှန်ရေးကာလ ငွေကြေးလည်ပတ်မှုကို ဦးစားပေးထားရှိနေပြီး နောင်တွင် NUGPay မှတစ်ဆင့် ဘဏ်ဝန်ဆောင်မှုများနှင့် ကင်းကွာလျက်ရှိသော ပြည်သူလူထုအား Formal Financial Sector သို့ ရောက်ရှိအောင် တွန်းပို့နိုင်မည် ဖြစ်ပါသည်။

NUGPay ၏ အနာဂတ် ဝန်ဆောင်မှုများ၊ ပြုပြင်ပြောင်းလဲရေးမူဝါဒများတွင် မြန်မာ ပြည်သူလူထုကို အလွယ်တကူ ရယူနိုင်သော ငွေကြေးဝန်ဆောင်မှုပေးနိုင်ရန် "ရယူနိုင်မှု" စံနှုန်းကို အခြေပြုရေးဆွဲနေပါသည်။

## (၂) သုံးစွဲမှု

ငွေကြေးဝန်ဆောင်မှုများကို ရယူနိုင်ပြီးနောက် ၎င်းတို့ကို အမှန်တကယ် အသုံးပြုနိုင်ရန် နှင့် လူတိုင်းလက်လှမ်းမီလာနိုင် ရန် ငွေကြေး ထုတ်ကုန်နှင့် ဝန်ဆောင်မှုများအား လူတိုင်း တတ်နိုင်သော ကုန်ကျ စရိတ် နှုန်းထားတစ်ခု သတ်မှတ်နိုင်ရန် အရေးကြီးပါသည်။

NUGPay သည် သုံးစွဲသူများအနေဖြင့် ငွေပေးငွေယူသာမက မိမိ၏ ကိုယ်ပိုင် ဘဝ

---

အတွက် ငွေကြေးစီမံခန့်ခွဲနိုင်ရန်၊ ပညာရေး၊ ကျန်းမာရေး ကဏ္ဍများအတွက် ရင်းနှီးမြှုပ်နှံရန်၊ စီးပွားရေးလုပ်ငန်းများ လုပ်ဆောင်နိုင်ရန် အတွက်လည်း ဝန်ဆောင်မှုပေးနိုင်ရမည်ဟု ယူဆပါသည်။

NUGPay ၏ အနာဂတ်ဝန်ဆောင်မှုများ၊ ပြုပြင်ပြောင်းလဲရေးမူဝါဒများတွင် မြန်မာပြည်သူလူထု ကဏ္ဍပေါင်းစုံတွင် အသုံးပြုနိုင်သော ငွေကြေးဝန်ဆောင်မှုတစ်ခု ဖြစ်လာရန် "သုံးစွဲမှု" စံတန်ဖိုးအား အခြေပြုရေးဆွဲနေပါသည်။

## (၃) အရည်အသွေးရှိမှု

လုပ်ငန်းတစ်ခု၏ ထုတ်ကုန်များ၊ ကုန်ပစ္စည်းများ၊ ဝန်ဆောင်မှုများသည် ကောင်းမွန်သော အရည်အသွေးတစ်ခုရှိမှသာ သုံးစွဲသူများကို အကျိုးပြုနိုင်ရုံသာမက လုပ်ငန်း၏ တိုးတက်မှု (Growth) ကိုလည်း ဖြစ်စေပါသည်။

NUGPay ၏ ထုတ်ကုန်များ၊ ဝန်ဆောင်မှုများသည် ခေတ်ကာလနှင့် လျော်ညီသော၊ လိုအပ်ချက်ကို မှီတည်၍ NUGPay ၏ အရည်အသွေးထိန်းညှိနိုင်မှုသည် သုံးစွဲသူများကို ကောင်းမွန်သော ဝန်ဆောင်မှုများ ပေးနိုင်ရုံ သာမက၊ လုပ်ငန်းအတွက်လည်း အကျိုးဖြစ်ထွန်းမှု ရှိစေရမည်။ သုံးစွဲသူများသည် NUGPay ၏ အရည်အသွေးမြင့် ထုတ်ကုန်၊ ဝန်ဆောင်မှုများကို ရယူ၍ ကောင်းကျိုး တစ်စုံတစ်ရာ ဖြစ်စေရမည်ဟု ယုံကြည်ပါသည်။

NUGPay ၏ အနာဂတ်ဝန်ဆောင်မှုများ၊ ပြုပြင်ပြောင်းလဲရေးမူဝါဒများတွင် မြန်မာပြည်သူလူထုအား အရည်အသွေးမြင့် ဝန်ဆောင်မှုများ ရယူနိုင်ရန် "အရည်အသွေးရှိမှု" စံတန်ဖိုးအား အခြေပြုရေးဆွဲနေပါသည်။

---

## (၄) လူသားဆန်မှု

NUGPay သည် သုံးစွဲသူများ ကြုံတွေ့နေရသော အခက်အခဲများ Pain points များကို နားလည်သဘောပေါက်၍ ၎င်း အခက်အခဲများကို ကူညီဖြေရှင်းပေးနိုင်သော ဝန်ဆောင်မှုများ၊ ထုတ်ကုန်များ ပေးအပ်နိုင်ရမည်ဟု ယုံကြည်ပါသည်။ NUGPay သည် မတူညီကွဲပြားမှုများ၏ တူညီသော စုဆုံရပ်တစ်ခုဖြစ်၍ NUGPay ၏ ငွေကြေးဝန်ဆောင်မှုများ မှတစ်ဆင့် ကြွယ်ဝချမ်းသာမှု၊ လူနေမှုအဆင့်အတန်း တိုးတက်စေမှု၊ လူတိုင်းအတွက် ရေရှည်တည်တံ့သော အနာဂတ် တစ်ခု ဖြစ်ပေါ်လာစေရန် ဦးဆောင်နိုင်သော အဖွဲ့အစည်းတစ်ခု ဖြစ်စေရမည်ဟု မျှော်မှန်းပါသည်။

သို့ဖြစ်ပါ၍ NUGPay ၏ အနာဂတ် ဝန်ဆောင်မှုများ၊ ပြုပြင်ပြောင်းလဲရေးမူဝါဒများတွင် လူတိုင်းအတွက် ငွေကြေး ဝန်ဆောင်မှုတစ်ခု ဖြစ်စေရန် "လူသားဆန်မှု" စံတန်ဖိုးအား ထည့်သွင်းရေးဆွဲနေပါသည်။


---

## NUGPay လည်ပတ်မှု အချက်အလက်များ


NUGPay အား လက်ရှိတွင် မြန်မာနိုင်ငံအပါအဝင် ဒေသ ၁၁ ခု၌ လည်ပတ်နေပြီး ထုတ်ပြန်ကြေညာခြင်း မပြုသေးပဲ စမ်းသပ်လည်ပတ်နေသော ဒေသ ၁ ခုရှိပါသည်။

လုပ်ငန်းလည်ပတ်နေသော ဒေသများမှာ မြန်မာ၊ ထိုင်း၊ စင်္ကာပူ၊ ဥရောပဒေသနိုင်ငံများ၊ ယူကေ၊ တောင်ကိုရီးယား၊ ဂျပန်၊ ကနေဒါ၊ ဘရူနိုင်း၊ ဩစတြေးလျ၊ အမေရိကန်ပြည်ထောင်စု၊ ကာတာ တို့ဖြစ်ပါသည်။ ၎င်းဒေသများတွင် အခြေစိုက်လျက်ရှိသော အေးဂျင့်များစွာရှိပြီး လူမှုကွန်ယက်ပေါ်တွင် ထုတ်ဖော်ကြေညာရန် သဘောတူညီထားသော အေးဂျင့်များအား NUGPay ၏ Facebook စာမျက်နှာတွင် ဖော်ပြကြေညာထားပါသည်။





ပုံ (၃) လုပ်ငန်းလည်ပတ်နေသော ဒေသများ




ပုံ (၄) ဈေးကွက်အတွင်း ထုတ်ဝေထားသော DMMK ငွေကြေးပမာဏ

ဈေးကွက်အတွင်း ထုတ်ဝေထားသော DMMK ငွေကြေးပမာဏ (သို့) ဈေးကွက်အတွင်း လည်ပတ်နေသော DMMK ပမာဏသည် ၂၀၂၃ ဇွန်လကုန်တွင် ၁၅.၂ ဘီလီယံ ရှိနေပြီ ဖြစ်ပါသည်။ စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှု ဝန်ကြီးဌာနသည် ဈေးကွက် လိုအပ်ချက်ကို ဖြည့်စည်းပေးနိုင်ရန်၊ အလွယ်တကူ ရယူသုံးစွဲနိုင်ရန် ရည်ရွယ်၍

စနစ်တကျ ငွေကြေးထုတ်ဝေခဲ့ပါသည်။

ထိုကဲ့သို့ လုပ်ဆောင်မှုအားဖြင့် တစ်ဦးချည်းစီလိုက်သော်လည်းကောင်း၊ အဖွဲ့အစည်းလိုက် သော်လည်းကောင်း DMMK ငွေကြေးအား ပိုမို လက်လှမ်းမီလာခြင်းကြောင့် တော်လှန်ရေး၏ ငွေကြေးစီးဆင်းမှုတွင် အထောက်အကူပြုနိုင်ခဲ့ပါသည်။



ပုံ (၅) သုံးစွဲသူပမာဏ

ဈေးကွက်အတွင်း တည်ရှိနေသော သုံးစွဲသူ အရေအတွက်သည် အစဉ်တဆက်အားဖြင့် ဖြေးဖြေးမှန်မှန် တိုးတက်လာသည်ကို တွေ့ရပါသည်။ သုံးစွဲသူအရေအတွက် ပိုမိုများပြားလာ သည်နှင့်အမျှ NUGPay ကွန်ယက်အား ပိုမိုချဲ့ထွင်လာနိုင်မည် ဖြစ်ပြီး DMMK ငွေကြေး သည်လည်း ပိုမို တန်ဖိုးရှိ၍ အသုံးဝင်လာမည် ဖြစ်ပါသည်။ ထို့ပြင် သုံးစွဲသူပိုမိုများပြားလာ ခြင်းသည် ထောက်ပို့ကဏ္ဍတွင်သာမက လွတ်မြောက်နယ်မြေများ၌ ငွေကြေးသုံးစွဲမှုတွင် လည်း ကောင်းမွန်သော အကျိုးသက်ရောက်မှုများ ဖြစ်စေပါသည်။

ငွေပေးငွေယူ (Transaction)  
စုစုပေါင်းတန်ဖိုး

# ၃၁၂ ဘီလျှံ

(Transaction) အကြိမ်ရေ  
စုစုပေါင်း လေးသိန်းကျော်

DMMK စတင်ထုတ်ဝေခဲ့ချိန်မှ ယခု ၁ နှစ်ပြည့်  
မြောက်ချိန်တွင် DMMK ငွေကြေးအား အသုံးပြုခဲ့  
သော ငွေပေးငွေယူ (Transaction) စုစုပေါင်း  
တန်ဖိုးသည် ကျပ်ငွေ ၃၁၂ ဘီလျှံထိရှိခဲ့ပါသည်။ ၎င်း  
စုစုပေါင်းပမာဏသည် DMMK စနစ်အတွင်း  
ကောင်းစွာလည်ပတ်နေသော ငွေကြေးစီးဆင်းမှု နှင့်  
NUGPay အား သုံးစွဲမှု ပိုမိုများပြားလာခြင်းကို  
ထင်ဟပ်နေပါသည်။

ထို့ပြင် ၃၁၂ ဘီလျှံဟူသော ပမာဏသည် ခိုင်မာ  
ကျစ်လစ်ပြီး တက်ကြွသော ဒစ်ဂျစ်တယ်စီးပွားရေး  
ဟန်ပန်များကို ညွှန်ပြပါသည်။ ဤ အခြေအနေကို  
ဆက်လက်ထိန်းသိမ်းထားခြင်းဖြင့် တော်လှန်ရေး  
ထောက်ပံ့ကဏ္ဍတွင်သာမက လွတ်မြောက်ဒေသများ  
ရှိ လူမှုစီးပွားကဏ္ဍများတွင်လည်း အထောက်အပံ့  
ဖြစ်လာနိုင်ပါမည်။

အထက်ပါ အချက်အလက်များဖြစ်သော ငွေကြေးလည်ပတ်မှုပမာဏ၊ ငွေပေးငွေယူ  
Transaction များ၏ စုစုပေါင်းတန်ဖိုးတို့ကို အခြေပြုတွက်ချက်ပါက ငွေကြေးလည်ပတ်မှု  
အလျင်သည် ၄၉.၅၂ ထိရှိသည်ကို တွေ့ရပါသည်။ ဆိုလိုသည်မှာ ပျမ်းမျှအားဖြင့် DMMK  
ယူနစ်တစ်ကျပ်တိုင်းသည် တစ်နှစ်တာအတွင်း ဈေးကွက်ထဲ၌ ၄၉.၅၂ ကြိမ်ခန့် လည်ပတ်ခဲ့  
သည်ဟု သီအိုရီအားဖြင့် မှတ်ယူနိုင်ပါသည်။

ဤ အချက်အလက်များကို အခြေပြု၍ DMMK သည် ဈေးကွက်အတွင်းနှင့် ငွေကြေး  
ထောက်ပံ့မှုကဏ္ဍတွင် ကောင်းမွန်စွာလည်ပတ်နေကြောင်း ကောက်ချက်ချနိုင်ပြီး  
ပြည်သူလူထု၏ တော်လှန်ရေးအပေါ် သက်ဝင်ယုံကြည်မှုကိုလည်း သိရှိနိုင်ပါသည်။

---

# သက်ရောက်မှုပြု လမ်းညွှန်

## တော်လှန်ရေးဗဟိုပြု ငွေကြေးလည်ပတ်မှု

NUGPay အနေဖြင့် ပြည်သူလူထုမှ တော်လှန်ရေးအဖွဲ့အစည်းများထံ ငွေကြေးထောက်ပံ့မှု အဆင်ပြေချောမွေ့စေရန် အဓိကထားဦးစားပေး ဆောင်ရွက်နေပါသည်။ လက်ရှိတွင် အမျိုးသားညီညွတ်ရေးအစိုးရ၏ ဘဏ္ဍာငွေရှာဖွေရေး အစီအစဉ်များ ဖြစ်သည့်-

- အောင်လံလွှင့်ချိန္တေဦးထိ
- ငွေတိုက်စာချုပ်အစီအစဉ်
- ပြည်တွင်းအခွန်များဦးစီးဌာန
- NUGPay အသုံးပြု၍ အာဏာရှင်အမြစ်ဖြတ်စီမံကိန်းများ

တွင် ပါဝင်နိုင်ပြီဖြစ်ပြီး ဒေသအသီးသီးရှိ တော်လှန်ရေးအဖွဲ့အစည်းများ၊ ပြည်သူ့အုပ်ချုပ်ရေးအဖွဲ့အစည်းများ၊ ခုခံတော်လှန်ရေးတပ်ဖွဲ့များ၊ CDM ဝန်ထမ်းများလည်း အသုံးပြုလျက်ရှိကာ ဆက်လက် တိုးချဲ့နိုင်ရန် စီစဉ်ဆောင်ရွက်လျက်ရှိပါသည်။

## ကာကွယ်ရေး၊ အုပ်ချုပ်ရေးကဏ္ဍများတွင် ငွေကြေးလည်ပတ်မှု

NUGPay အနေဖြင့် ကာကွယ်ရေးနှင့် လွတ်မြောက်နယ်မြေများရှိ အုပ်ချုပ်ရေးကဏ္ဍများတွင် DMMK ငွေကြေးအား အခြေပြုအသုံးပြုနိုင်ရန်အတွက် ကာကွယ်ရေးဝန်ကြီးဌာန၊ သက်ဆိုင်ရာဝန်ကြီးဌာနများနှင့် ဒေသအသီးသီးရှိ အုပ်ချုပ်ရေးအဖွဲ့အစည်းများဖြင့် ချိတ်ဆက်၍ လက်တွဲဆောင်ရွက်လျက်ရှိပါသည်။

---

## တော်လှန်ရေးအဖွဲ့အစည်းများနှင့် ပူးပေါင်းဆောင်ရွက်မှု

Kachin Political Interim Coordination Team (KPICT) နှင့် အမျိုးသားညီညွတ်ရေးအစိုးရတို့ ပူးပေါင်း၍ "SUMBU" ပရောဂျက်ဖြင့် ကချင်ဒေသ အတွင်း NUGPay လည်ပတ်နိုင်ရန် ကြိုးပမ်းခဲ့ပါသည်။ SUMBU ဟူသော အမည်နာမ မှာ ကချင် (ဂျိန်းဖော) ဘာသာစကားဖြင့် ပိုက်ဆံအိတ်/အိတ်ကပ်ဟု အနက်အဓိပ္ပာယ်ရပြီး၊ တော်လှန်ပြည်သူများအတွက် လာဘ်လာဘတိုးပွားအောင်မြင်စေသော ဒစ်ဂျစ်တယ် အိတ်ကပ်အဖြစ် အသုံးပြုနိုင်ကြစေရန် ရည်ရွယ်ကာ ပူးပေါင်းဆောင်ရွက်ခဲ့ပါသည်။

ထို့ပြင် မိတ်ဖက်တော်လှန်ရေးအဖွဲ့အစည်းများဖြင့်လည်း ဆွေးနွေးညှိနှိုင်းလျက်ရှိပါသည်။

## နိုင်ငံတကာ အဖွဲ့အစည်းများနှင့် ပူးပေါင်းဆောင်ရွက်မှု

NUGPay သည် နိုင်ငံတကာအဖွဲ့အစည်းများ တက္ကသိုလ်များမှ ပညာရှင်များဖြင့် ချိတ်ဆက်၍ နည်းပညာနှင့် မူဝါဒများ သုသေသနပြုလုပ်ခြင်း၊ မူဝါဒအကြံပြုချက်များအား ညှိနှိုင်းဆောင်ရွက်ခြင်းတို့ ပြုလုပ်လျက်ရှိပါသည်။


## NUGPay မိသားစု

NUGPay ၏ စံတန်ဖိုးများကို အခြေပြု၍ တော်လှန်ရေးအား ပံ့ပိုးပေးနိုင်ရန် အတွက် လည်း ကြိုးပမ်းလျက်ရှိပါသည်။ NUGPay သုံးစွဲသူအားလုံးက မိသားစုဝင်ကဲ့သို့ သဘောထားမှတ်ယူပြီး တော်လှန်ရေးနှင့် ပြည်သူ့ဝန်ဆောင်မှု လုပ်ငန်းများတွင် ပါဝင်နေ ပါသည်။ လက်ရှိတွင် NUGPay မိသားစုအနေဖြင့် ရံပုံငွေအစီအစဉ် ၂ ခုထားရှိပြီး ၎င်းတို့ မှာ -

- တော်လှန်ရေးအဖွဲ့အစည်းများအတွက် လစဉ် For our people Campaign
  - သဘာဝဘေးဒဏ် ကူညီကယ်ဆယ်ရေး အမြဲတမ်း ရံပုံငွေ Campaign
- တို့ ဖြစ်ပါသည်။

# For our People Campaign

"ပြည်သူမှ ပြည်သူ့ဆီ" ဆိုသည့် ခိုင်မာသော ယုံကြည်ချက်အားဖြင့် တော်လှန်ရေးကဏ္ဍ၌ လိုအပ်ချက်များကို ကူညီဖြည့်ဆည်းပေးနိုင်ရန် ကြိုးပမ်းခဲ့ပါသည်။ ပြည်သူများ၏ ယုံကြည်ဝန်းရံမှုဖြင့် ၂၀၂၂ ဩဂုတ်လ မှ စတင်ကာ For our people လစဉ် ကမ်ပိန်းအား စတင်ခဲ့ပါသည်။ လက်ရှိချိန်ထိ စစ်ဒေသအစုံမှ တော်လှန်ရေးအဖွဲ့အစည်း ၂၇ ဖွဲ့ အတွက် ထောက်ပံ့ ပါဝင်နိုင်ခဲ့ပြီး စစ်ကိုင်းတိုင်းအတွင်းရှိ စစ်ဘေးရှောင်ပြည်သူများအတွက် မြွေဆိပ်ဖြေဆေး ရံပုံငွေလည်း ပါဝင်ခဲ့ပါသည်။ လက်ရှိချိန်ထိ DMMK ၁၂၉ သန်းကျော်ဖိုး ရံပုံငွေကောက်ခံရရှိခဲ့ပြီး ၎င်းတို့အား သက်ဆိုင်ရာ အဖွဲ့အစည်းများထံ ပေးပို့ပြီးဖြစ်ပါသည်။



ပုံ (၆) For our People Campaign သက်ရောက်မှုပြပုံ

---

## သဘာဝဘေးဒဏ် ကူညီကယ်ဆယ်ရေး အမြဲတမ်း ရံပုံငွေ (Disaster Relief Fund) Campaign

ဆိုင်ကလုန်းမုန်တိုင်း "မိုခါ" ဝင်ရောက်ချိန်တွင် လက်ရှိသာမကာ၊ အနာဂတ်တွင်လည်း သဘာဝဘေးဒဏ်ကျရောက်ပါက ဘေးဒဏ်သင့်ဒေသရှိ ပြည်သူများအား ချက်ချင်း အထောက်အပံ့များ ပေးအပ်နိုင်ရန် ရည်ရွယ်၍ "သဘာဝဘေးဒဏ် ကူညီကယ်ဆယ်ရေး အမြဲတမ်း ရံပုံငွေအစီအစဉ်၊ Disaster Relief Fund" ကိုလည်း စတင်ခဲ့ပါသည်။ ၎င်း ရံပုံငွေအစီအစဉ်သည် အမြဲတမ်းအတွက် ဖြစ်ပြီး Campaign ရက်စွဲ သတ်မှတ် ထားခြင်း မရှိပဲ ရံပုံငွေ ရှိနေသမျှ အကူအညီလိုအပ်နေသည့် သဘာဝဘေးသင့် ပြည်သူ တွေထံ လှူဒါန်းနေမည် ဖြစ်ပါသည်။

လက်ရှိချိန်ထိ ချင်းပြည်နယ် (သိန်း ၅၀)၊ စစ်ကိုင်းတိုင်း (သိန်း ၅၀) ၊ မကွေးတိုင်း (သိန်း ၁၅၀)၊ နှင့် ရခိုင်ပြည်နယ် (သိန်း ၁၀၀) ရှိ မုန်တိုင်းဒဏ်ခံပြည်သူများအတွက် အမျိုးသား ညီညွတ်ရေးအစိုးရ၊ လူသားချင်းစာနာထောက်ထားရေးနှင့် ဘေးအန္တရာယ်ဆိုင်ရာစီမံခန့်ခွဲ ရေး ဝန်ကြီးဌာနထံ လည်းကောင်း၊ ကြားကာလ ချင်းအမျိုးသားအတိုင်ပင်ခံကောင်စီထံ လည်းကောင်း၊ မြေပြင်ရှိ အခြားအဖွဲ့အစည်းများထံ လည်းကောင်း၊ ပေးပို့လှူဒါန်းခဲ့ပြီးဖြစ် ပါသည်။

---

---

## နိဂုံး

NUGPay သည် လက်ရှိ တစ်နှစ်တာ ကာလအတွင်း ကြုံတွေ့ခဲ့ရသော အခက်အခဲများ၊ အားနည်းချက်၊ အားသာချက်၊ စိန်ခေါ်မှုများကို အမြဲမပြတ် လေ့လာသုံးသပ်၍ ပြည်သူ့လူထုအား လွတ်လပ်၍ လုံခြုံသော ငွေကြေးဝန်ဆောင်မှုများ ပေးအပ်နိုင်ရန် ဆက်လက်ကြိုးပမ်းသွားပါမည်။ ထို့အပြင် ဒစ်ဂျစ်တယ်မြန်မာကျပ် (DMMK) ၏ CBDC အနေဖြင့် မက်ခရိုစီးပွားရေးကဏ္ဍနှင့် လူမှုစီးပွားကဏ္ဍတွင် အကျိုးဖြစ်စေနိုင်မှုများအား ဆက်လက်လေ့လာ၍ ဒစ်ဂျစ်တယ် စီးပွားရေးအကြောင်း သိကောင်းစရာများ၊ ဒစ်ဂျစ်တယ် ငွေကြေးအကြောင်း သိကောင်းစရာများအား အသိပညာပေးဆောင်ရွက်သွားပါမည်။

NUGPay သည် မြန်မာပြည်သူတို့၏ သတ္တိ၊ လုံ့လ၊ ဝီရိယရှိမှု၊ ကြံ့ကြံ့ခံနိုင်မှု၊ လွတ်လပ်မှု နှင့် ဒီမိုကရေစီအား လိုလားတောင့်တမှုတို့ကိုဖော်ပြသော ပြည်သူ့တော်လှန်ရေး၏ ယာဉ် ရထားတစ်စင်းပင် ဖြစ်ပါသည်။

---

ယုံကြည်ရာ  
နှလုံးသားတို့နှင့်  
အတူ

NUGPay  
၁ နှစ်တာ



# ဆက်သွယ်ရန်

စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှု ဝန်ကြီးဌာန  
အမျိုးသားညီညွတ်ရေးအစိုးရ

Website: <https://mopfi.nugmyanmar.org/>

Website: <https://nugpay.app/>

Email: [mopfi@nugmyanmar.org](mailto:mopfi@nugmyanmar.org)

Email: [mopfi@nugpay.app](mailto:mopfi@nugpay.app)

